

മൂന്നു നോമ്പിലെ നമസ്കാരം
മൂന്നാം മണി നമസ്കാരം

പിതാവും പുത്രനും പരിശുദ്ധ വൃഹായുമായ സത്യ ദൈവത്തിന്റെ തിരുനാമത്തിൽ, തനിക്ക് സ്തുതി. നമ്മുടെ മേൽ തന്റെ കരുണയും മനോഹൂണവും എന്നേക്കും ഉണ്ടായിരിക്കട്ടെ. ആമ്മീൻ.

ആകാശവും ഭൂമിയും തന്റെ സ്തുതികൾ കൊണ്ട് നിറഞ്ഞിരിക്കുന്ന ബലവാനായ ദൈവം തമ്പുരാൻ പരിശുദ്ധൻ, പരിശുദ്ധൻ, പരിശുദ്ധൻ ഉയരങ്ങളിൽ സ്തുതി. ദൈവമായ കർത്താവിന്റെ തിരുനാമത്തിൽ വന്നവനും വരുന്നവനും ആയവൻ വാഴ്ത്തപ്പെട്ടവനാകുന്നു, ഉയരങ്ങളിൽ സ്തുതി.

ദൈവമേ! നീ പരിശുദ്ധനാകുന്നു. ബലവാനേ! നീ പരിശുദ്ധനാകുന്നു. മരണമില്ലാത്തവനേ! നീ പരിശുദ്ധനാകുന്നു. ഞങ്ങൾക്കുവേണ്ടി കുരിശിക്കപ്പെട്ടവനേ! + ഞങ്ങളുടെ മേൽ കരുണയാകണമെ. (3 പ്രാവശ്യം)

ഞങ്ങളുടെ കർത്താവേ! ഞങ്ങളോടു കരുണ ചെയ്യണമെ. ഞങ്ങളുടെ കർത്താവേ! കൃപയായി ഞങ്ങളോടു കരുണ ചെയ്യണമെ. ഞങ്ങളുടെ കർത്താവേ! ഞങ്ങളുടെ ശുശ്രൂഷയും പ്രാർത്ഥനകളും കൈക്കൊണ്ട് ഞങ്ങളോട് കരുണ ചെയ്യണമെ.

ദൈവമേ! നിനക്ക് സ്തുതി. സൃഷ്ടാവേ! നിനക്ക് സ്തുതി. പാപികളായ അടിയാരോട് കൃപ ചെയ്യുന്ന മ്ശിഹാ രാജാവേ! നിനക്ക് സ്തുതി. ബാറെക്മോർ.

സ്വർഗ്ഗസ്ഥനായ ഞങ്ങളുടെ പിതാവേ! നിന്റെ നാമം പരിശുദ്ധമാക്കപ്പെടേണമെ. നിന്റെ രാജ്യം വരേണമെ. നിന്റെ തിരുവിഷ്ടം സ്വർഗ്ഗത്തിലെപ്പോലെ ഭൂമിയിലും ആകണമെ. ഞങ്ങൾക്ക് ആവശ്യമായിരിക്കുന്ന ആഹാരം ഇന്ന് ഞങ്ങൾക്ക് തരേണമെ. ഞങ്ങളുടെ കടക്കാരോട് ഞങ്ങൾ ക്ഷമിക്കുന്നതുപോലെ ഞങ്ങളുടെ കടങ്ങളും പാപങ്ങളും ഞങ്ങളോട് ക്ഷമിക്കണമെ. പരീക്ഷയിലേക്ക് ഞങ്ങളെ പ്രവേശിപ്പിക്കരുതേ. പിന്നെയോ ദുഷ്ടനിൽനിന്നും ഞങ്ങളെ രക്ഷിച്ചു കൊള്ളണമെ. എന്തുകൊണ്ടാൽ രാജ്യവും ശക്തിയും മഹത്വവും എന്നേക്കും നിനക്കുള്ളതാകുന്നു. ആമ്മീൻ.

കൃപ നിറഞ്ഞ മറിയമെ! നിനക്കു സമാധാനം. ഞങ്ങളുടെ കർത്താവ് നിന്നോടു കൂടെ. സ്ത്രീകളിൽ നീ വാഴ്ത്തപ്പെട്ടവളാകുന്നു. നിന്റെ ഉദരഫലമായ ഞങ്ങളുടെ കർത്താവേശുമ്ശിഹാ വാഴ്ത്തപ്പെട്ടവനാകുന്നു. ദൈവമാതാവായ വിശുദ്ധ കന്യക മർത്തമറിയമേ! ഇപ്പോഴും എപ്പോഴും ഞങ്ങളുടെ മരണസമയത്തും പാപികളായ ഞങ്ങൾക്കുവേണ്ടി അപേക്ഷിച്ചുകൊള്ളേണമെ. ആമ്മീൻ.

1. കർത്താവേ സങ്കടപൂർവ്വമായ അപേക്ഷയെ നിനക്കു ഞങ്ങൾ സമർപ്പിക്കുന്നു. നിന്റെ ശ്രീഭണ്ഡാരത്തിൽ നിന്ന് ദയയും കരുണയും പാപമോചനവും ഞങ്ങൾ യാചിക്കുന്നു. നിനുവയക്കാറെപ്പോലെ ഞങ്ങളുടെ അപേക്ഷയെ നീ കൈക്കൊള്ളേണമെ. നിന്നെ വിളിക്കുന്ന നിന്റെ ദാസൻമാരിൽ നിന്ന് നിന്റെ കോപത്തെ നീ നീക്കിക്കളയണമെ. ഉത്തമനും കരുണാപൂർണ്ണനുമായുള്ളാവേ നിന്റെ ആർദ്രകൃപയാൽ ഞങ്ങളോട് ദയവുണ്ടാകണമെ. ബാറെക്മോർ

2. നാമെല്ലാവരും അപേക്ഷയെ സമർപ്പിച്ചു കൊണ്ട് കാരുണ്യവാനായ കർത്താവിനോട് യാചിക്കണം. ദൈവത്തിന്റെ വാതിൽ അതിൽ മുട്ടുന്നവന് തുറക്കപ്പെട്ടിരിക്കയാൽ യാചനയിൽ നിന്നു നാം മടിയായിരിക്കരുത്. നിന്നുവയക്കാർ നിലവിളിച്ചപ്പോൾ അവരുടെ യാചനയെ കൈക്കൊണ്ടപ്രകാരം മിശിഹാതന്മൂലമേ നിന്റെ ആർദ്രക്യപയാൽ ഞങ്ങളോട് ദയവുണ്ടാകണമേ. മൊറിയോ റാഹോ...

ബോവുസാ

1. ഞങ്ങളുടെ നാഥനായ കർത്താവേ, നിന്നെ ഞങ്ങൾ നോക്കിയിരിക്കുന്നു. ഞങ്ങളുടെ സഹായത്തിനു നീ എഴുന്നള്ളി ഞങ്ങളുടെ അപേക്ഷയെ കേട്ട് ഞങ്ങളുടെ ആത്മാക്കൾ മേൽ കരുണ ചെയ്യണമേ.

2. മാതാപിതാക്കളും മക്കളും കന്യകമാരും അവർക്ക് വിവാഹം നിശ്ചയിക്കപ്പെട്ടവരും വിശന്നിരുന്നു. മണവാളൻമാരുടെയും മണവാട്ടിമാരുടെയും കിരീടങ്ങൾ നീക്കിക്കളഞ്ഞു. ഭാര്യഭർത്താക്കൻമാരുടെ നിലവിളി ഉയരത്തിലേക്ക് കരേറി. യുവതികൾ തങ്ങളുടെ തലകളിൽ ചാരം വിതറി. ബാല്യക്കാർ തങ്ങളുടെ മുഖങ്ങളിൽ കണ്ണുനീരും പൂഴിയും പൂശി.

3. വഴിതെറ്റിൽ നിന്ന് അവരെ തിരിപ്പിച്ച പിതാവിനു സ്തുതി. അനുതാപത്താൽ അവരെ കൈക്കൊണ്ട പുത്രനു വന്ദനം. എല്ലാ അനുതാപികളുടെയും രക്ഷയിൽ പ്രീതിപ്പെടുന്ന റൂഹായ്ക്കു സ്തോത്രം. ത്രിത്വരഹസ്യമായിരിക്കുന്ന താൻ വാഴ്ത്തപ്പെട്ടവനാകുന്നു. തനിക്ക് എല്ലാ വാകളിൽ നിന്നും നാവുകളിൽ നിന്നും സർവ്വവപുഷ്ചകളും ഉന്നതിയും വന്ദനവും എന്നേക്കും ഉണ്ടായിരിക്കട്ടെ .

4. സകലവും കേൾക്കുന്നവനും പ്രാർത്ഥനകൾ കൈക്കൊള്ളുന്നവനും ആയുള്ളോവേ! ഞങ്ങളുടെ അപേക്ഷ കേട്ട് ഞങ്ങളുടെ ആത്മാക്കളോട് കരുണ ചെയ്യണമേ.

കൗമാ

ആറാം മണിയുടെ നമസ്കാരം

കൗമാ

1. നിന്നുവയക്കാർ കണ്ണുനീരോടും സങ്കടത്തോടും നടത്തിയ അനുതാപം മൂലം കർത്താവ് അവരുടെ മേൽ കരുണ ചെയ്ത്, തന്റെ സ്കീപ്പുസായുടെ രക്തത്താൽ രക്ഷിച്ചിട്ടുള്ള തന്റെ ഇടവകമേലും ആട്ടിൻ കൂട്ടത്തിന്മേലും കരുണചെയ്യുമാറാകട്ടെ. ബാറെക്മോർ

2.. നിന്നുവയക്കാരിൽ നിന്നു ദയക്കര ന്യായത്തീർപ്പിനെ മായിച്ചു കളകയും താൻ ഉത്തമനാകുന്നുവെന്നു അറിയിക്കയും ചെയ്തവനായ കർത്താവേ, നീ നിന്റെ ആർദ്രദയയാൽ നിന്റെ ദാസരോട് ദയ ചെയ്യുകയും ക്രോധത്തിൽ നിന്നും ദോഷത്തിൽ നിന്നും ഞങ്ങളെ വീണ്ടു കൊള്ളുകയും ചെയ്യണമേ.

മൊറിയോ റാഹോ...

ബോവുസാ

1.ഞങ്ങളുടെ കർത്താവേ! ഞങ്ങളോട് കരുണ ചെയ്ത് ഞങ്ങളുടെ ശുശ്രൂഷ കൈക്കൊള്ളണമേ.

2.കർത്താവേ നീതിയിൻ പ്രകാരമുള്ള ന്യായത്തിർപ്പിനെ നിനുവയക്കാരിൽ നിന്ന് നീ മായിച്ച പ്രകാരം നിന്റെ സഭയിൽ നിന്ന്ഭിന്നതകളെയും തർക്കങ്ങളെയും നീക്കിക്കളയണമേ!

3.പിതാവും, പുത്രനും, പരിശുദ്ധ വൃഹായുമായ സത്യേക ദൈവമേ! നിന്റെ ഇടവകയിൻ മേൽ നീ കരുണ ചെയ്യുകയും നിന്റെ കരുണയാൽ ഞങ്ങളുടെ യാചനകൾ നൽകുകയും ചെയ്യുമാറാകണമേ!

4. പ്രാർത്ഥനകൾ കൈക്കൊള്ളുന്നവനും യാചനകൾക്ക് ഉത്തരമരുളുന്നവനുമായുള്ളോവേ! ഞങ്ങളുടെ പ്രാർത്ഥനകൾ കേട്ട് ഞങ്ങളോട് നിരപ്പായി നിന്റെ കരുണയാൽ ഞങ്ങളുടെ യാചനകൾ നൽകുമാറാകണമേ.

കൗമാ
ബ്രതാം മണിയുടെ നമസ്കാരം
കൗമാ

1. നിനുവയക്കാർ മഹാദുഃഖത്തോടെ ഉപവാസം നിശ്ചയിക്കുകയും ചാക്കു ധരിക്കുകയും സങ്കടം പൂണ്ട് അപേക്ഷിക്കുകയും കർത്താവ് അവരോട് നിരപ്പാകയും ചെയ്തു. തന്റെ വാതിൽ അനുതാപികൾക്കായി തുറന്ന് അവരിൽ പ്രീതിപ്പെടുന്ന കാരുണ്യവാനായ കർത്താവിനോട് നാം അപേക്ഷിച്ച് യാചിക്കണം. ബാറെക്മോർ

2. കർത്താവേ, നിനുവയക്കാരെ പോലെ നിന്റെ ഇടവകയും നിന്നെ നോക്കി വിളിക്കുന്നു. കരുണയും ദയവുമുള്ള നാഥാ, അതിന്റെ അപേക്ഷയെ നീ കൈക്കൊള്ളണമേ. നീതിപൂർവ്വമായ ന്യായത്തിർപ്പിനെ നീ മായിക്കണമേ. അതിന്റെ വീഴ്ചയെ ആഗ്രഹിക്കുന്ന സാത്താൻ സന്തോഷിക്കുമാറാകരുതേ. മൊറിയോ റാഹേം...

ബോവുസാ

1. പാപികളോട് കരുണ ചെയ്യുന്നവനായ കർത്താവേ! നീ ന്യായം വിസ്തരിക്കുന്ന ദിവസത്തിൽ ഞങ്ങളോട് കരുണ ചെയ്യണമേ,

2. ശിശുക്കൾക്കും പൈതങ്ങൾക്കും പാലു നൽകാതിരുന്നൂ. മൃഗങ്ങളും ദുഃഖത്തോടെ നോമ്പാചരിച്ചു. രാജാവും പ്രജകളും പ്രധാനികളും വസ്ത്രങ്ങൾക്ക് പകരം ചാരം അണിഞ്ഞു.

3. കാരുണ്യവാനായ പിതാവിനും, ദയവാനായ പുത്രനും, വിമോചകനായ വൃഹായ്ക്കും സ്തുതി. ത്രിത്വരഹസ്യവും ഏക സ്വഭാവവുമായ തനിക്കു രണ്ടു, ലോകങ്ങളിലും സ്തുതി.

4. മേലുള്ളവരുടെ ഉടയവനും താഴെയുള്ളവരുടെ ശരണവുമായ കർത്താവേ

ഞങ്ങളുടെ ശുശ്രൂഷ കൈക്കൊണ്ട് ഞങ്ങളോട് കരുണ ചെയ്യണമേ.

(നിന്നെ പ്രസവിച്ച മാതാവിന്റെയും... ഇത്യാദി കാമാ, വിശ്വാസപ്രമാണം, 40 കുമ്പിടീൽ എന്നിവ നടത്തി പതിവിൻ പ്രകാരം അവസാനിപ്പിക്കുന്നു)

മൂന്നു നോമ്പിലെ നമസ്കാരം

പ്രഭാതനമസ്കാരം

കൗമാ

ദൈവമേ! നിന്റെ കൃപപോലെ എന്നോടു കരുണ ചെയ്യേണമെ. നിന്റെ കരുണയുടെ ബഹുത്വത്തിൻ പ്രകാരം എന്റെ പാപങ്ങൾ മായിച്ചു കളയേണമെ.

എന്റെ അന്യായത്തിൽനിന്ന് എന്നെ നന്നായി കഴുകി എന്റെ പാപങ്ങളിൽ നിന്ന് എന്നെ വെടിപ്പാക്കേണമെ. എന്തെന്നാൽ എന്റെ അതിക്രമങ്ങൾ ഞാൻ അറിയുന്നു. എന്റെ പാപങ്ങളും എപ്പോഴും എന്റെ നേരെ ഇരിക്കുന്നു.

നീന്നോടുതന്നെ ഞാൻ പാപം ചെയ്തു. നിന്റെ തിരുമുമ്പിൽ തിന്മകൾ ഞാൻചെയ്തു. എന്തെന്നാൽ നിന്റെ വചനത്തിൽ നീ നീതീകരിക്കപ്പെടുകയും നിന്റെ ന്യായവിധികളിൽ നീ ജയിക്കുകയും ചെയ്യും. എന്തെന്നാൽ അന്യായത്തിൽ ഞാൻ ഉത്ഭവിച്ചു. പാപങ്ങളിൽ എന്റെ മാതാവ് എന്നെ ഗർഭം ധരിക്കുകയും ചെയ്തു.

എന്നാൽ നീതിയിൽ നീ ഇഷ്ടപ്പെട്ടു. നിന്റെ ജ്ഞാനത്തിന്റെ രഹസ്യങ്ങൾ എന്നെ നീ അറിയിച്ചു. നിന്റെ സോപ്പാകൊണ്ട് എന്റെ മേൽ തളിക്കേണമെ.

ഞാൻ വെടിപ്പാകപ്പെടും. അതിനാൽ എന്നെ നീ വെണ്മയാക്കേണമെ. ഉറച്ച മഞ്ഞിനെക്കാൾ ഞാൻ വെണ്മയാകും.

നിന്റെ ആനന്ദവും സന്തോഷവും കൊണ്ട് എന്നെ തൃപ്തിയാക്കേണമെ. ക്ഷീണമുള്ള എന്റെ അസ്ഥികൾ സന്തോഷിക്കും. എന്റെ പാപങ്ങളിൽനിന്നു നിന്റെ മുഖം തിരിച്ച് എന്റെ അതിക്രമങ്ങളെ ഒക്കെയും മായിക്കേണമെ.

ദൈവമെ വെടിപ്പുള്ള ഹൃദയം എന്നിൽ സൃഷ്ടിക്കേണമെ. സ്ഥിരതയുള്ള നിന്റെ ആത്മാവിനെ എന്റെ ഉള്ളിൽ പുതുതാക്കേണമെ. നിന്റെ തിരുമുമ്പിൽ നിന്ന് എന്നെ തള്ളിക്കളയരുതേ. നിന്റെ പരിശുദ്ധാത്മാവിനെ എന്നിൽ നിന്നും എടുക്കുകയും അരുതേ.

എന്നാലോ നിന്റെ ആനന്ദവും രക്ഷയും എനിക്കു തിരിച്ചു തരേണമെ. മഹത്വമുള്ള നിന്റെ ആത്മാവ് എന്നെ താങ്ങുമാറാകേണമെ. അപ്പോൾ ഞാൻഅതിക്രമക്കാരെ നിന്റെ വഴി പഠിപ്പിക്കും. പാപികൾ നിങ്കലേക്കു തിരികയും ചെയ്യും.

എന്റെ രക്ഷയുടെ ദൈവമായ ദൈവമേ! രക്തത്തിൽ നിന്ന് എന്നെ രക്ഷിക്കേണമെ. എന്റെ നാവ് നിന്റെ നീതിയെ സ്തുതിക്കും. കർത്താവേ! എന്റെ അധരങ്ങൾ എനിക്കു തുറക്കേണമെ. എന്റെ വായ് നിന്റെ സ്തുതികൾ പാടും.

എന്തെന്നാൽ ബലികളിൽ നീ ഇഷ്ടപ്പെടുന്നില്ല. ഹോമ ബലികളിൽ നീ നിരപ്പായതുമാത്രമല്ല. ദൈവത്തിന്റെ ബലികൾ താഴ്മയുള്ള ആത്മാവാകുന്നു. ദൈവം നുറുങ്ങിയ ഹൃദയത്തെ നിരസിക്കുന്നില്ല.

നീന്റെ ഇഷ്ടത്താൽ സെഹിയോനോടു നന്മ ചെയ്യേണമെ. ഊർശേമിന്റെ മതിലുകളെ പണിയേണമെ. അപ്പോൾ നീതിയുടെ ബലികളിലും ഹോമ ബലികളിലും നീ ഇഷ്ടപ്പെടും. അപ്പോൾ നീന്റെ ബലിപീഠത്തിന്മേൽ കാളകൾബലിയായി കരേറും. ദൈവമേ സ്തുതി നിനക്കു യോഗ്യമാകുന്നു. ബാറെക്മോർ.

എനിയോനോ

1. നോമ്പാലും പ്രാർത്ഥനയാലും അനുതാപത്തിന്റെ കണ്ണുനീരാലും നിനുവയക്കാറെ കരുണയോടെ വീണ്ടെടുത്തവനായ ദൈവമേ, നീന്റെ അടുക്കൽ ഞാൻ മുമ്പിടുന്നതു കൊണ്ട് എനോട് കരുണ ചെയ്യേണമേ.

2. സങ്കടത്തോടെ അപേക്ഷിച്ച നിനുവയക്കാരിൽ നിന്ന് അവരുടെ മേൽ നിശ്ചയിക്കപ്പെട്ടിരുന്ന ന്യായത്തീർപ്പിനെ നീക്കിക്കളഞ്ഞവനായ ദൈവമേ, നീന്റെ അടുക്കൽ ഞാൻ മുമ്പിടുന്നതു കൊണ്ട് എനോട് കരുണ ചെയ്യേണമേ.

3. കടങ്ങളും, പാപങ്ങളും ഉണ്ടായിരിക്കുകയും തിന്മകളുടെ ഓളങ്ങളാൽ അവശത അനുഭവിക്കുകയും ചെയ്യുന്നവൻ നിനുവയക്കാറെ പോലെ അനുതാപത്തോടെ അപേക്ഷിച്ചു യാചിക്കണം.

4. സകലജനവുമേ വരുവിൻ, കടങ്ങളെ ക്ഷമിക്കുന്നവനായ കർത്താവ് നിനുവയക്കാറെപ്പോലെ നമ്മോട് ക്ഷമിപ്പാനായിട്ട് അവനായി നമുക്ക് സ്തുതി പാടാം.
ബാറെക് മോർ

5. പാപി തിരിഞ്ഞ് അവന്റെ ദുർമ്മാർഗ്ഗത്തിൽ നിന്ന് രക്ഷപ്പെടുവാനല്ലാതെ അവന്റെ മരണത്തിൽ ഇഷ്ടമില്ലാത്തവനായ ദൈവമേ നീന്റെ അടുക്കൽ ഞാൻ മുമ്പിടുന്നതു കൊണ്ട് എന്റെ മേൽ കരുണ ചെയ്യേണമേ.

1. സകലത്തിന്റെയും കർത്താവും സ്വഭാവത്തിൽ കാരുണ്യവാനും വളരെ കൃപയും സത്യവുമുള്ളവനുമായ ദൈവമേ സത്യവിശ്വാസത്താൽ സതോത്രത്തോടെ നിങ്കലേക്ക് തിരിഞ്ഞ് നീന്റെ ദൈവത്വത്തിന് കൃതജ്ഞതയർപ്പിക്കുന്ന നീന്റെ ആട്ടിൻ കൂട്ടത്തോട് കരുണയും ദയവും ചെയ്യേണമേ.

2. നിനുവാനഗരം നടത്തിയ അനുതാപം ലോകത്തിൽ ഒരു ദൃഷ്ടാന്തമായിത്തീർന്നു. ദൈവം അതിൽ നിരപ്പാകയും അതിൽ നിന്ന് ന്യായവിധിയെ നീക്കുകയും ചെയ്തു. വീണ് പോകാതെ കരുണയോടെ അതിനെ താങ്ങി അതിൽ നിന്ന് ശിക്ഷ ഒഴിഞ്ഞതിനാൽ അതിന്റെ മക്കൾക്ക് സമാധാനം ഉണ്ടായി. മുട്ടുന്നവൻ വാതിൽ തുറന്നു കൊടുക്കുന്ന നല്ലവനായ തനിക്ക് സ്തുതി.

3. മനുഷ്യസ്നേഹമുള്ളവനേ! വ്യർത്ഥതയാൽ തെറ്റിലകപ്പെട്ട് സത്യവഴിയെ വിട്ട് പരാക്രമനഗരമായ നിനുവ പാപത്തിന് ഓഹരിയാകുവാൻ നീ കൈവിട്ടില്ല.

എന്നാലോ നിന്റെ മനുഷ്യപ്രീതിയാൽ നാശത്തിൽ നിന്ന് അതിനെ വീണ്ടെടുത്തു. നിന്റെ ദയവിൽ അത് സങ്കേതം പ്രാപിക്കുകയും നിന്റെ കൃപയാൽ അത് രക്ഷ നേടുകയും ചെയ്തു.

4. മത്സ്യത്തിന്റെ ഉള്ളിൽ വെച്ച് യാനാന്റെ അപേക്ഷയെ നീ കൈക്കൊള്ളുകയും, ക്രോധശിക്ഷയിൽ നിന്ന് നിന്നുവയെ നീ രക്ഷിക്കുകയും ചെയ്തതു പോലെ, നിന്റെ തിരുരക്തത്താൽ വിലയ്ക്കു കൊള്ളപ്പെട്ട നിന്റെ ദാസൻമാരുടെ പ്രാർത്ഥനയെ കൈക്കൊള്ളുകയും, നിനക്ക് അവർ സമർപ്പിക്കുന്ന നോമ്പിലും പ്രാർത്ഥനയിലും പ്രീതിപ്പെട്ട് അവരുടെ കടങ്ങളെ ക്ഷമിച്ച് പുണ്യപ്പെടുത്തുകയും ചെയ്യണമേ. ബാറെക്മോർ

5. ദീർഘദർശി പ്രസംഗിച്ചതായ വചനത്തെ നിന്നുവയക്കാർ സംശയിച്ചില്ല. രാജാവും പ്രാധാനികളും പാരൻമാരും അതിനെ കേട്ടിട്ട് അനുതാപത്തിൽ സങ്കേതം പ്രാപിച്ചു. അവർ സങ്കടത്തോടെ കണ്ണുനീരൊഴുക്കി. കാരൂണ്യവാനായ കർത്താവിൽ നിന്ന് കരുണയും മോചനവും പ്രാപിച്ചു.

1. കർത്താവ് യാനാനെ വിളിച്ചു നിന്നുവയക്കാരുടെ അടുക്കലേക്ക് അയച്ചു. ദൈവകോപം വാതിൽക്കൽ എത്തിയിരിക്കുന്നു എന്ന് അവരുടെ തെരുവുകളിൽ അവൻ പഠിപ്പിച്ചു.

2. യാനാൻ അവന്റെ ദൈവവും നാമനുമായവന്റെ വചനം വിശ്വസിച്ചില്ല. സർവശക്തന്റെ സന്നിധിയിൽ നിന്ന് ക്ഷോഭിച്ചിരിക്കുന്ന സമുദ്രത്തിലേക്ക് അവൻ പോയി.

3. യാനാൻ കപ്പലിൽ കയറി അടിത്തട്ടിൽ കിടന്നുറങ്ങി. കർത്താവ് ഓളങ്ങൾ ഇളക്കി. സമുദ്രമെല്ലാം ക്ഷോഭിക്കുകയും ചെയ്തു.

4. കപ്പൽക്കാർ ചീട്ടിയിട്ടു. ചീട്ടി യാനാൻ മേൽ വീണു. കരയും കടലും നിർമ്മിച്ചവനെ അവൻ ദയപ്പെടുകയും ചെയ്തു.

കർത്താവേ പ്രഭാതത്തിൽ നിന്റെ സ്തുതി ഞാൻ പാടുവാനായിട്ട് മാലാഖമാരുടെ വായിലെ സ്തോത്രശബ്ദത്തിനായി എന്നെ ഉണർത്തണമേ. എന്റെ കർത്താവും ദൈവവുമേ എന്നോട് കരുണയുണ്ടാകണമേ എന്ന് സ്തോത്രം ചെയ്തു കൊണ്ട് മഹത്വം പാടുവാനായി എന്റെ അധരങ്ങൾ ഞാൻ തുറന്നിരിക്കുന്നു. സ്തൈമൻ കാലോസ്. കുറിയേലായിസ്സോൻ.

1. സമുദ്രത്തിനുള്ളിൽ അടിസ്ഥാനമില്ലാതെ പണിതിരിക്കുന്ന ഭവനത്തിൽ നീതിമാനായ യാനാൻ വന്ദിച്ചുകൊണ്ട് തേനിനെക്കാൾ മധുരമേറിയ ഗാനങ്ങൾ പാടിക്കൊണ്ട് ദൈവമേ! എന്നോട് കരുണ ചെയ്യണമേ, എന്റെ അകൃത്യം ക്ഷമിക്കണമേ എന്നപേക്ഷിച്ചു. ബാറെക് മോർ

2. കർത്താവ് യാനാൻ നിബിഡായെ വിളിച്ച് നിന്നുവയക്കാരുടെ അടുക്കലേക്ക് അയച്ച് അവരുടെ മേൽ വരുവാനിരിക്കുന്ന ക്രോധത്തെക്കുറിച്ച് അവൻ പ്രസംഗിച്ചു. അവന്റെ വചനം കേട്ട നിന്നുവായർ അനുതാപത്തിൽ സങ്കേതപ്പെട്ടു. കർത്താവ് തന്നെ വിളിച്ചുപേക്ഷിച്ച ജനത്തോട് കരുണ ചെയ്കയും ചെയ്തു.

3. നിങ്ങളിപ്പോകുന്ന ലോകത്തെക്കൊളും, അസ്ഥിരമായ സമ്പാദ്യത്തെക്കൊളും, അധികമായി ദൈവത്തെ സ്നേഹിതനായി സമ്പാദിക്കുന്നവന് ഭാഗ്യം. താൻ അവന്റെജീവിതത്തിൽ അവനോടു കൂടി ഇരിക്കുകയും അവന്റെമരണത്തിൽ അവനെ ഉപേക്ഷിക്കാതിരിക്കുകയും ന്യായവിധി ദിവസത്തിൽ അവനോട് കരുണ ചെയ്കയും ചെയ്യുന്നു. മൊറിയോ റാഹോ...

വീണ്ടും കോലോകൾ

1. യാനമാൻ ദീർഘദർശി തണലിൽ ഇരുന്നു കൊണ്ട് നിന്നുവാനഗരത്തെ സൂക്ഷിച്ച് നോക്കി. നിന്നുവയുടെ മേൽ കരുണയുണ്ടാകുവാൻ അത് ദൈവത്തിലേക്കും സൂക്ഷിച്ചു നോക്കി. കാലാവധി തികഞ്ഞപ്പോൾ എല്ലാവരും അവനവന്റെ അടുത്തവൻ സമാധാനം കൊടുത്തു. പുരുഷൻമാർ കരകയും, സ്ത്രീകൾ വിലപിക്കുകയും, പൈതങ്ങൾ നിലവിളിക്കുകയും ചെയ്തു. അവരുടെ നിലവിളി സ്വർഗ്ഗത്തിലേക്ക് കരേറുകയും കർത്താവ് നിരപ്പാകുകയും ചെയ്തു. ബാറെക്മോർ

2. യനാൻ ദീർഘദർശി തണലിൽ ഇരുന്നു കൊണ്ട് സ്വയമായി മരണം ആഗ്രഹിച്ചു. നിന്നുവയക്കാർ നാൽപതു ദിവസം നോവു നിശ്ചയിച്ചു. നിന്നുവയുടെ നാശത്തെ യാനാൻ നോക്കിക്കൊണ്ടിരുന്നു. കണ്ണുനീർ ഉയരുകയും കരുണ ഇറങ്ങി വരികയും ചെയ്തു. ദൈവം അവരോട് ഉത്തരമരുളി അവരുടെമേൽ കരുണ ചെയ്തു.

3. സ്വർഗ്ഗസ്ഥനായ പിതാവേ, നിന്നെ വിളിക്കുന്നവരായ ഞങ്ങളോട് നീ ഉത്തരമരുളണമേ. എന്തെന്നാൽ ഞങ്ങളെ സഹായിപ്പാൻ കഴിയുന്ന പിതാവ് ഞങ്ങൾക്ക് വേറെയില്ല. തിരുവുള്ളത്താൽ ഇല്ലായ്മയിൽ നിന്ന് ഞങ്ങളെ സൃഷ്ടിച്ചിരിക്കുന്നു. നിന്റെകോപം ഞങ്ങളെ നശിപ്പിക്കരുതേ. നിന്റെ കൽപനകൾ ഞങ്ങളെ പഠിപ്പിക്കുകയും ഞങ്ങൾ അവയെ ആചരിക്കുകയും ചെയ്യുമാറാകണമേ. പുണ്യപ്രവൃത്തികളാൽ നിന്നെ ഞങ്ങൾ പ്രസാദിപ്പിക്കുമാറാകണമേ. നിന്റെ ദയവാൽ ഞങ്ങളോട് കരുണ ചെയ്യണമേ. മൊറിയോ റാഹോ...

ബോവുസാ

1. കർത്താവേ, കരുണ നിറഞ്ഞിരിക്കുന്ന നിന്റെ വലിയ വാതിൽ ഞങ്ങൾക്കു തുറന്ന് ഞങ്ങളുടെ അപേക്ഷയുടെ ശബ്ദം കേട്ട് ഞങ്ങളുടെ ആത്മാക്കളോട് കരുണ ചെയ്യണമേ.

2. യനാൻ പറഞ്ഞതെന്തെന്നാൽ 'നിന്നുവയേ, നിനക്ക് കഷ്ടം, അത്യുന്നതന്റെ കോപം നിന്റെ മേൽ വന്നിരിക്കുന്നു. അവൻ നിന്റെ കോടുകളെ ഇടിച്ചു കളകയും നിന്റെ കൊത്തളങ്ങളെ നശിപ്പിക്കുകയും ചെയ്യും. നിന്റെ പാപങ്ങൾ നിന്റെ ഉള്ളിൽ നിന്ന് പുക പോലെ ഉയർന്നിരിക്കയാൽ നിനക്ക് കഷ്ടം. ഇതാ നിന്റെ അധർമ്മങ്ങൾ മൂലം ദൈവകോപം പെരുകിയിരിക്കുന്നു. കീർത്തിയും പ്രതാപവുമുള്ള നിന്നുവയേ നിനക്ക് കഷ്ടം. നിന്റെ അന്ത്യം അടുത്തിരിക്കുന്നു. നിന്റെ നിവാസികൾക്ക് വീഴ്ച ഭവിക്കുകയും ചെയ്യും.

3. നിനുവയക്കാരുടെ മേൽ കരുണ ചെയ്തവനായ ഉത്തമ നാഥനേ! നിന്നോടപേക്ഷിക്കുന്ന ഇടവകയുടെ മേൽ കരുണ വർഷിക്കണമേ. അതിൽ നിന്ന് ശിക്ഷകളും ക്രോധത്തിന്റെ വടികളും നീക്കിക്കളയണമേ. അതിന്റെ മക്കളുടെ മേൽ നിന്റെ സമാധാനവും ശാന്തിയും വർദ്ധിപ്പിക്കണമേ. അതിന്റെ ശത്രുക്കളുടെ തർക്കങ്ങളിൽ നിന്ന് അതിനെ കാത്തുകൊള്ളണമേ. അത് നിന്റെ ദൈവത്വത്തിന് എല്ലായ്പ്പോഴും സ്തുതി കരേറ്റുമാറാകണമേ.

4. സകലവും കേൾക്കുന്നവനും പ്രാർത്ഥനകൾ കൈക്കൊള്ളുന്നവനുമായുള്ളോവേ, ഞങ്ങളുടെ അപേക്ഷ കേട്ട് ഞങ്ങളുടെ ആത്മാക്കളോട് കരുണ ചെയ്യണമേ.

കർത്താവിനെ കൊണ്ടാടുവാനും... എന്ന സാധാരണ പ്രഭാത സ്തുതിപ്പും കൌതുമ്യം വിശ്വാസപ്രമാണവും ചൊല്ലി അവസാനിപ്പിക്കുന്നു.

മൂന്നു നോമ്പിലെ നമസ്കാരം രാത്രിനമസ്കാരം

ഉറക്കമില്ലാത്ത ഉണർവ്വുള്ളവനെ... ഇത്യാദി
എനിയോനോ

1. നാൽപ്പതു ദിവസങ്ങൾക്കകം നിനുവ നശിക്കുമെന്നുള്ള ദീർഘദർശിയുടെ വചനത്തെ നിനുവക്കാർ കേട്ടു.
2. നിനുവനശിക്കുമെന്നുള്ള അവന്റെ ശബ്ദം മഹാകോട്ടയുടെ നേരെ പുറപ്പെട്ടു.
3. അവർ അനുതാപം നിശ്ചയിച്ചു കൊണ്ട് യാചന നടത്തി. അവർക്കു കരുണ ലഭിക്കുകയും അവർ സ്തുതി പാടുകയും ചെയ്തു.
4. ശിശുക്കൾക്കും പൈതങ്ങൾക്കും പാൽ തടയപ്പെട്ടു. മണവാളൻമാരും മണവാട്ടികളും അവരുടെ അലങ്കാരങ്ങൾ വലിച്ചെറിഞ്ഞു.
5. പരിമളത്തിനു പകരം ചാരവും വസ്ത്രത്തിനു പകരം ചാക്കും രാജാവും പ്രജകളും പ്രധാനികളും ധരിച്ചു. ബാറൈക് മോർ
6. കാര്യവ്യവനായ പിതാവിനും ദയവാനായ പുത്രനും വിമോചകനായ വൃഹായ്ക്കും സ്തുതി. കുറിയേ... കുറിയേ... കുറിയേ...

നിനുവയക്കാരോട് കനിഞ്ഞ് അവരുടെ നഗരത്തെ സഹായിച്ച് കോപത്തിൽ നിന്നും രക്ഷിച്ചതായ കൃപയ്ക്ക് സ്തുതി.

കുറിയേ... കുറിയേ... കുറിയേ...

ഞങ്ങളുടെ കർത്താവേ ഞങ്ങളുടെ മേൽ കരുണ ചെയ്യണമേ... ഇത്യാദി

1. നിന്നുവായക്കാർ നടത്തിയ യാചന സങ്കടമേറിയതും അതിവേദനയോടു കൂടിയതുമായിരുന്നു. രാജാവും പ്രജകളും സർവ്വജനവും രട്ടുടുത്തു കൊണ്ട് മണ്ണിൽ കിടന്നു. കർത്താവേ നിന്റെ കോപത്തിൽ ഞങ്ങളെ ശാസിക്കുകയോ നിന്റെ ക്രോധത്തിൽ ഞങ്ങളെ ശിക്ഷിക്കുകയോ ചെയ്യരുതേ എന്ന് അവർ നിലവിളിച്ചു പറഞ്ഞു.

ബാറെക്മോർ

2. യാനാൻ നിന്നുവയെക്കുറിച്ച് പ്രസംഗിച്ച നാശത്തെ കുറിച്ച് പട്ടണങ്ങളും കോട്ടകളും കേട്ട് നശിച്ചു പോകുന്ന ജനത്തെക്കുറിച്ചും ഉന്മൂലനാശം വരുന്ന വിസ്ഫയനീയ ആലയങ്ങളെക്കുറിച്ചും കരഞ്ഞു. അവർ സങ്കടത്തോടെ നിലവിളിച്ചു. കർത്താവേ നീ എഴുന്നേറ്റ് നിന്റെ ആട്ടിൻ കൂട്ടത്തെ രക്ഷിക്കുകയും നിന്റെ അവകാശത്തോടു കരുണ ചെയ്കയും ചെയ്യണമേ.

ബോവുസാ

1. ഞങ്ങളുടെ കർത്താവേ, നിന്നെ ഞങ്ങൾ വിളിക്കുന്നു. ഞങ്ങളുടെ സഹായത്തിനായി വന്ന് ഞങ്ങളുടെ അപേക്ഷയെ കേട്ട് ഞങ്ങളുടെ ആത്മാക്കൾ മേൽ കരുണ ചെയ്യണമേ.

2. പാതിരാത്രിയിൽ ദാവീദ് ദൈവത്തിന്റെ അത്ഭുതങ്ങളെക്കുറിച്ച് എഴുന്നേറ്റ് സ്തുതിപടുവാനായി ഉണർന്നു. വിവേകിയായുള്ളോവേ നീയും രാത്രിയിൽ ഉണർന്ന് ദാവീദിന്റെ സങ്കീർത്തനങ്ങളാൽ ആത്മീയ പ്രകാരം ഹാലേല്ലയാ പാടുക.

3. കർത്താവേ നിന്നെ സ്നേഹിക്കുന്നവർക്ക് നീ പ്രകാശമാകയാൽ നിന്നാൽ ഞാൻ പ്രകാശിക്കുമാറാകണമേ. പ്രകാശമായുള്ളോവേ നിന്റെ കരുണയെ കാണുവാൻ എന്റെ കണ്ണുകളെ പ്രകാശിപ്പിക്കണമേ. ലോകമാകുന്ന യാത്ര ക്ഷണികവും വിരുദ്ധതകൾ നിറഞ്ഞിരിക്കുന്നതുമായാകുന്നു. നീ പ്രകാശമാകയാൽ നിന്നിൽ നടക്കുന്നവൻ ഇടറിപ്പോകുന്നുമില്ല.

4. ദൈവമേ, എന്നോട് ഉത്തരമരുളണമേ. ദൈവമേ, എന്നോട് ഉത്തരമരുളികരുണ ചെയ്യണമേ. മനുഷ്യമക്കളുടെ ഹൃദയത്തെ അനുതാപത്തിലേക്ക് തിരിയുകയും ചെയ്യണമേ.

രണ്ടാം കൗമാ

എന്നേക്കും തന്റെ ഇടത്തിൽ... ഇത്യാദി ഒരു കൗമാ ചൊല്ലണം.

നിന്നുവയക്കാരെ തിന്മയിൽ നിന്ന് നന്മയിലേക്ക് മാനസാന്തരപ്പെടുത്തിയവൻ വാഴ്ത്തപ്പെട്ടവനാകുന്നു.

കുറിയേ... കുറിയേ... കുറിയേ...

ഞങ്ങളുടെ കർത്താവേ ഞങ്ങളുടെ മേൽ കരുണ ചെയ്യണമേ... ഇത്യാദി

കോലോകൾ

1. നിന്നുവാനഗരം മുഴുവനും സങ്കടത്തോടും കണ്ണുനീരോടും കൂടി കരയുകയും

ഏകശബ്ദത്താൽ നീതിയുടെ മുമ്പിൽ നിലവിളിക്കുകയും ചെയ്തു. അതിന്റെ പ്രാർത്ഥനയും നോമ്പും കർത്താവ് ശ്രദ്ധിച്ച് അതിന്മേലുള്ള ന്യായത്തിർപ്പും ക്രോധവും നീക്കിക്കളയുവാൻ അപേക്ഷിച്ചു. അവരുടെ പ്രാർത്ഥനയെ കൈക്കൊണ്ട ദൈവമേ നിന്നെ വിളിക്കുന്ന നിന്റെ അടിയാരോട് ഉത്തരമരുളുകയും ഞങ്ങളുടെ നോമ്പും പ്രാർത്ഥനയും കൈക്കൊണ്ട് ഞങ്ങളോട് കരുണ ചെയ്യുകയും ചെയ്യണമേ. ബാറെക്മോർ

2. ജാതികളും ബർബരന്മാരുമായ അഗ്രചർമ്മികളായ നിന്നുവായക്കാർ യഹൂനാന്റെ പ്രസംഗത്താൽ അനുതപിച്ച് മാനസാന്തരപ്പെട്ടു. രാവു പകലും തിരുവെഴുത്തുകൾ ഞങ്ങളോട് പ്രസംഗിച്ചിട്ടും ഞങ്ങൾ എത്ര അഹങ്കരിച്ചു ഹൃദയം കഠിനപ്പെട്ടും ഇരിക്കുന്നു. ഞങ്ങളുടെ ഹൃദയം മാർദ്ദവമാകയാൽ വ്യത്യസ്തപ്പെടുകയോ ചെയ്യുന്നതുമില്ല. നീതിയെക്കുറിച്ച് ഞങ്ങൾ പരിഭ്രമിക്കുന്നുമില്ല. ഞങ്ങളെ സഹിക്കയും ഞങ്ങളുടെ ദുഷ്ടതയെ വഹിക്കുകയും ചെയ്യുന്നവൻ വാഴ്ത്തപ്പെട്ടവനാകുന്നു. മൊറിയോ റാഹോ...

ബോവൂസാ

1. ഞങ്ങളുടെ കർത്താവേ ഞങ്ങളോട് കരുണ ചെയ്യണമേ. ഞങ്ങളുടെ ശുശ്രൂഷ കൈക്കൊള്ളുകയും ചെയ്യണമേ.

2. യഹൂദനായ യാനാൻ നിന്നുവയിൽ അഗ്രചർമ്മികളുടെ ഇടയിൽ പ്രസംഗിച്ചു. ആ യീരൻ കോട്ടയിലേക്ക് പ്രവേശിച്ചു. ദുഖശബ്ദത്താൽ അതിനെ ഉളക്കി. ജാതികളുടെ നഗരം വ്യാകുലപ്പെട്ടു. കടലിൽ നിന്ന് കരേറിയ യാനാൻ മൂലം കടൽ പോലെ അത് ക്ഷോഭിക്കുകയും ചെയ്തു

3. ദൈവസന്നിധിയിൽ നിന്ന് യാനാനും, വിശുദ്ധിയിൽ നിന്നു നിന്നുവയക്കാരും ഓടിപ്പോയി. ഇരു കൂട്ടരേയും നീതി കുറ്റക്കാരായി ബന്ധിച്ചു. ഇരുവരും അനുതാപം നടത്തുകയും രക്ഷ നേടുകയും ചെയ്തു. യാനാൻ കടലിലും നിന്നുവയക്കാർ കരയിലും കാക്കപ്പെടുകയും ചെയ്തു.

4. പ്രാർത്ഥനകൾ കേൾക്കുന്നവനും യാചനകൾക്ക് ഉത്തരമരുളുന്നവനുമായ കർത്താവേ, ഞങ്ങളുടെ പ്രാർത്ഥനകൾ കേട്ട് ഞങ്ങളോടു നിരപ്പായി നിന്റെ കരുണയാൽ ഞങ്ങളുടെ യാചനകൾ നൽകുമാറാകണമേ.

മൂന്നാം കൗമാ

എന്നേക്കും തന്റെ ഇടത്തിൽ... ഇത്യാദി ഒരു കൗമാ ചൊല്ലണം.

എക്ബോ

ദുഷ്ടലോകം എന്ന ഉണർത്തി സംഭ്രമത്തോടെ അതിന്റെ ദുഷ്ടതകൾ പറയുകയും അതിന്റെ ദ്രേഷ്ടകളെ കുറിച്ച് നിരൂപിക്കുകയും അതിനോടുള്ള മമതയിൽ മുഴുകുകയും ചെയ്തിരിക്കുന്നതു കൊണ്ട് അവർക്ക് കഷ്ടം. കുറിയേ... കുറിയേ... കുറിയേ...

ഞങ്ങളുടെ കർത്താവേ ഞങ്ങളുടെ മേൽ കരുണ ചെയ്യണമേ... ഇത്യാദി

കോലോകൾ

1. കർത്താവേ, ഞാൻ പാപം ചെയ്യുകയും ഒരുവനും എന്നെ കാണാതിരിപ്പാൻ ഞാൻ മറഞ്ഞിരിക്കുകയും ചെയ്യുന്നു ആരെങ്കിലും എന്നെ കണ്ടാൽ ഞാൻ ലജ്ജിക്കുന്നുവെങ്കിലും ദൈവത്തിൽ നിന്നു ഞാൻ ശങ്കിക്കുന്നതുമില്ല. ന്യായാധിപൻമാരുടെ ന്യായാധിപനായ കർത്താവേ ഞാൻ മരിച്ചാലും ജീവിച്ചാലും നിന്റെ കയ്യിലല്ലോ ഏൽപ്പിക്കപ്പെടുന്നത്. നിന്റെ ദയയാൽ ഞങ്ങളോട് കരുണ ചെയ്യണമേ. ബാറെക്മോർ.

2. സ്വർഗ്ഗസ്ഥനായ ഞങ്ങളുടെ പിതാവേ, നിന്നെ വിളിക്കുന്നവരായ ഞങ്ങളോട് നീ ഉത്തരമരുളിച്ചെയ്യണമേ. എന്തെന്നാൽ ഞങ്ങളെ സഹായിപ്പാൻ കഴിയുന്ന പിതാവ് ഞങ്ങൾക്ക് വേറെയില്ല. തിരുവുള്ളത്താൽ ഇല്ലായ്മയിൽ നിന്ന് ഞങ്ങളെ നീ സൃഷ്ടിച്ചിരിക്കുന്നു. നിന്റെ കോപം ഞങ്ങളെ നശിപ്പിക്കരുതേ. നിന്റെ കൽപനകൾ ഞങ്ങളെ പഠിപ്പിക്കുകയും ഞങ്ങൾ അവയെ ആചരിക്കുകയും ചെയ്യുമാറാകണമേ. പുണ്യ പ്രവൃത്തികളാൽ ഞങ്ങൾ നിന്നെ പ്രസാദിപ്പിക്കുമാറാകണമേ. നിന്റെ ദയയാൽ ഞങ്ങളോട് കരുണ ചെയ്യണമേ.

ബോവുസാ

1. പാപികളോട് കരുണ ചെയ്യുന്നവനായ കർത്താവേ, നീ ന്യായം വിസ്തരിക്കുന്ന ദിവസത്തിൽ ഞങ്ങളോട് കരുണ ചെയ്യണമേ.

2. നിന്നുവ കീഴ്മേൽ മറിയുമെന്താട്ടഹസിച്ച് പറഞ്ഞു കൊണ്ട് മഹാകോട്ടയുടെ മേൽ നാശം നിശ്ചയിച്ചും നാശത്തെ ക്ഷണിച്ചും അവൻ പ്രസംഗിച്ചു.

3. നഗരമെല്ലാം ഒരുമിച്ചു കൂടി അപേക്ഷ നടത്തി അനുതാപം നിശ്ചയിച്ചു അവർക്ക് കരുണ ലഭിക്കുകയും മഹത്യം പാടുകയും ചെയ്തു

4. മേലുള്ളവരുടെ ഉടയവനും താഴെയുള്ളവരുടെ ശരണവുമായ കർത്താവേ, ഞങ്ങളുടെ ശുശ്രൂഷ കൈക്കൊണ്ട് ഞങ്ങളോട് കരുണ ചെയ്യണമേ.

ഹാലേലൂയ്യാ, ഹാലേലൂയ്യാ, ഹാലേലൂയ്യാ ദൈവമേ നിനക്കു സ്തുതി... (മൂന്നു, പ്രാവശ്യം)
കരുണയുള്ള ദൈവമേ... ഇത്യാദി

ത്രിത്വത്തിനു സ്തുതി...

1. കർത്താവേ, ദുരിതക്കുഴിയിൽ നിന്നും നാശത്തിന്റെ ചെളിയിൽ നിന്നും പുറത്തെ അന്ധകാരത്തിൽ നിന്നും ഞങ്ങളെ രക്ഷിക്കണമേ. അവസാനം സംഭവിക്കുകയും സഹാദേൻമാർ തങ്ങളുടെ കിരീടം പ്രാപിക്കുകയും ചെയ്യുമ്പോൾ അവരോടൊന്നിച്ച് മണവറയിലേക്ക് ഞങ്ങൾ പ്രവേശിച്ച് ഞങ്ങൾ നിനക്ക് മഹത്യം പാടുമാറാകണമേ. ബാറെക്മോർ.

2.നീതിമാൻമാർക്കു വേണ്ടിയല്ല, പാപികൾക്ക് വേണ്ടിയാകുന്നു ഞാൻ വന്നത്

എന്ന് കർത്താവ് അരുളിച്ചെയ്തിരിക്കുന്നു. ഇതാ കർത്താവിന്റെ വാതിൽ തുറക്കപ്പെട്ടിരിക്കുന്നു. പാപികളെ! അനുതപിച്ച് രക്ഷപ്രാപിപ്പിൻ. എന്തെന്നാൽ അവരുടെ മരണത്തിൽ ഞാൻ ഇഷ്ടപ്പെടുന്നില്ല എന്ന് ദൈവം അരുളിച്ചെയ്തിരിക്കുന്നു. മൊറിയോ റാഹേം...

ബോവുസാ

1.ഞങ്ങളുടെ നാഥനായ കർത്താവേ, നിന്നെ ഞങ്ങൾ വിളിക്കുന്നു. ഞങ്ങളുടെ സഹായത്തിനായി നീ എഴുന്നള്ളി ഞങ്ങളുടെ അപേക്ഷയെ കേട്ട് ഞങ്ങളുടെ ആത്മാക്കൾമേൽ കരുണ ചെയ്യണമേ.

2.കർത്താവേ നിന്നോടുള്ള ചേർച്ചയിൽ നിന്ന് അകന്നു പോകാതിരിപ്പാൻ ഞങ്ങൾ ആഗ്രഹിക്കുന്നു. പാപം ഞങ്ങളെ പുറത്താക്കിയെങ്കിലും നിന്റെ ആർദ്രസ്നേഹം ഞങ്ങളെ അകത്തു കയറ്റണമേ. പാപം ഞങ്ങൾക്കായി പതിയിരുന്നു ഞങ്ങളെ വളരെ മുറിവേൽപ്പിച്ചിരിക്കുന്നു, മഹാവൈദ്യനായുള്ളോവേ, ഞങ്ങളെ വേദനപ്പെടുത്തുന്ന മുറിവുകളെ നീ സ്വമഖ്യമാക്കണമേ.

3. ദുഷ്ടൻ ഞങ്ങൾക്കായി വല വെച്ച് അവന്റെ കെണിയിൽ ഞങ്ങളെ അകപ്പെടുത്തിയിരിക്കുന്നു. നീ അവന്റെ കെണിയെ തകർത്ത് അപകടത്തിൽ നിന്ന് ഞങ്ങളെ രക്ഷിക്കണമേ. നല്ല ഇടയനായുള്ളോവേ, കാണാതെ പോയ ആടിനെ അന്വേഷിച്ച് പുറപ്പെടണമേ. അതിന്റെ ജീവനെ അന്വേഷിക്കുന്ന ദുഷ്ടന്റെ കൈകളിൽ അതിനെ വിട്ടുകൊടുക്കരുതേ.

4. സകലവും കേൾക്കുന്നവനും പ്രാർത്ഥനകൾ കൈക്കൊള്ളുന്നവനുമായുള്ളോവേ, ഞങ്ങളുടെ അപേക്ഷ കേട്ട് ഞങ്ങളുടെ ആത്മാക്കൾമേൽ കരുണ ചെയ്യണമേ.

മാലാഖമാരുടെ സ്തുതിപ്പ്

മേലുള്ള ഉയരങ്ങളിൽ സ്വർഗ്ഗീയ മാലാഖമാർ...
ഞങ്ങളുടെ കർത്താവായ യേശു മിശിഹാ...

കൗമാ
മൂന്നു നോമ്പിലെ നമസ്കാരം
സന്ധ്യാനമസ്കാരം
കൗമാ

1. കർത്താവേ, നിന്റെ വാതിലിൽ ഞങ്ങൾ മുട്ടുകയും നിന്റെ സമൃദ്ധിയേറിയ ശ്രീഭണ്ഡാരത്തിൽ നിന്ന് കരുണയും ദയയും യാചിക്കുകയും ചെയ്യുന്നു. ഞങ്ങൾ നിന്നെ സ്തോത്രം ചെയ്തു വന്ദിച്ച് സ്തുതി പാടുവാനായിട്ടു നിന്റെ കൃപയാൽ ഞങ്ങളുടെ കടങ്ങൾ ക്ഷമിക്കണമേ.

2. നമ്മിൽ നിന്നു ശിക്ഷകളും കോപത്തിന്റെ വടികളും നീക്കി മാറ്റിപ്പാനായിട്ടു ദൈവത്തോടു നിന്നുവയക്കാതെപ്പോലെ അതിവേദനയോടെ നാം യാചിക്കണം. സകല ജനവുമേ വരുവിൻ നമുക്കവനെ കുന്ദിട്ടു വന്ദിക്കാം.

3. അനുതാപികളുടെ നിർമ്മലസംഘങ്ങൾക്കായിട്ട് രാജകുമാരൻ അഴിവില്ലാത്ത വിരുന്നും പരിശുദ്ധ വൃഹായുടെ ജീവനുള്ള പാനീയവും തയ്യാറാക്കുന്നു. സകല ജനവുമേ വരുവിൻ നമുക്കവനെ കുവിട്ടു വന്ദിക്കാം.

4. കാരൂണ്യവാനേ! നിനുവയക്കാറെപ്പോലെ ഞങ്ങൾ നിന്നെ വിളിക്കുന്നു. ദോഷികളായ ഞങ്ങളോടു ദയവുണ്ടാകുകയും നിന്റെ കരുണയാൽ ഞങ്ങളുടെ ശുശ്രൂഷ കൈക്കൊള്ളുകയും ചെയ്യണമേ. ഞങ്ങൾ നിന്നെ സ്തോത്രം ചെയ്തു വന്ദിച്ച് നിനക്ക് സ്തുതി പാടുമാറാകണമെ. ബാറെക്മോർ.

5. കരുണ നിറഞ്ഞവനായ കർത്താവേ നിന്നിൽ സങ്കേതപ്പെടുന്ന പാപികളെ കടങ്ങളുടെ പരിഹാരത്തിന് നീ യോഗ്യരാക്കണമേ. അവരുടെ അനുതാപത്തിനു പ്രതിഫലം നൽകണമേ. ഞങ്ങൾ നിന്നെ സ്തോത്രം ചെയ്തു വന്ദിച്ച് നിനക്ക് സ്തുതി പാടുമാറാകണമെ.

1. ഉത്തമനും ദയവാനുമായ കർത്താവേ നിനക്ക് സ്തുതി. എല്ലാവിധത്തിലും മനുഷ്യരുടെ രക്ഷയെ നീ ആഗ്രഹിക്കുന്നു. മനുഷ്യ സ്നേഹമുള്ള കർത്താവേ സത്യത്തെ വെടിഞ്ഞ് പാപ വികാരങ്ങൾക്ക് അടിമപ്പെട്ട നിനുവയെ സാത്താൻ ഓഹരിയായിത്തീരുവാൻ തക്കവണ്ണം നീ കൈവിട്ടില്ല എന്നാലോ ഉഗ്രമായ ന്യായത്തീർപ്പാൽ വഴിതെറ്റിൽ നിന്ന് അതിനെ തിരികുകയും നിന്റെ തിരുനാമത്തിന്റെ നല്ല അവകാശമായിത്തീരുകയും അനുതാപത്താൽ ശ്രേഷ്ഠത പ്രാപിക്കുകയും ചെയ്തു.

2. പരാക്രമികളുടെ പട്ടണമായ നിനുവ മായയിൽ വഴിതെറ്റി സത്യ വഴിയെ വിട്ടു കളഞ്ഞു. അത് പാപത്തിന് ഓഹരിയാകുവാനായിട്ട് നീ അതിനെ ഉപേക്ഷിക്കാതെ നിന്റെ മനുഷ്യസ്നേഹത്താൽ നാശത്തിൽ നിന്ന് അതിനെ വീണ്ടെടുത്തു. നിന്റെ ദയയിൽ അതു സങ്കേതപ്പെട്ടു. നിന്റെ കൃപയാൽ രക്ഷനേടി. കർത്താവേ, ഇതാ നിന്റെ സഭ അതിന്റെ മക്കളോട് നീ കരുണ ചെയ്യാനായിട്ട് എല്ലായ് പോഴും നിന്നോട് നിലവിളിക്കുന്നു.

3. കർത്താവേ നിന്റെ കരുണയുടെ വാതിലിൽ ഞങ്ങളുടെ അപേക്ഷയുടെ സ്വരം മുട്ടുന്നു. നിന്നെ വന്ദിക്കുന്നവരിൽ നിന്നു അവരുടെ ആവശ്യങ്ങൾ നീ വിരോധിക്കരുതേ. പാപിനിയായ സ്ത്രീകണ്ണുനീരോടെ നിന്നോട് പ്രാർത്ഥിക്കുകയും നിന്നിൽ നിന്ന് അവൾ മോചനം പ്രാപിക്കുകയും ചെയ്തു. നിന്റെ ഇടവകയിലെ ആചാര്യൻമാരുടെ കണ്ണുനീരാൽ നീ സമ്പാദിച്ച സഭയോട് ദയ ചെയ്യണമേ. കർത്താവേ ഞങ്ങൾ പാപം ചെയ്തുവെന്ന് ഞങ്ങൾ അറിയുന്നു ഞങ്ങളുടെ തിന്മകൾ പെരുകിക്കൊണ്ടിരിക്കുകയും ചെയ്യുന്നു. ഉത്തമനായുള്ളോവേ കരുണയോടെ മനസ്സിലിഞ്ഞ് അന്യായത്തിന്റെ എല്ലാ മാലിന്യങ്ങളിൽ നിന്നും ഞങ്ങളെ വെടിപ്പാക്കണമേ!
മൊറിയോറാഹേമലൈൻ ഉ ആദാറൈൻ

1. ദൈവത്തിന്റെ മുമ്പാകെ നിനുവ നഗരം അനുതപിക്കുകയും സ്വർഗ്ഗീയ വാതിലുകൾ തുറന്ന് കരുണ പ്രാപിക്കുകയും ചെയ്തു.രാജാവ് അനുതപിച്ച് ചാക്കുടുത്തു ദുഃഖിച്ചു. പ്രജകളും അതുകണ്ട് രട്ടുടുത്ത് തലയിൽ വെണ്ണീർ തുക്കി. അവരുടെ അന്യായത്തിൽ നിന്ന് അവർ പിന്തിരിഞ്ഞു എന്ന് കർത്താവ് കണ്ടു.

നീതിപൂർവ്വകമായ ശിക്ഷയെ പിൻവലിച്ചു. തന്റെ സന്നിധിയിലേക്ക് തിരിയുന്ന അനുതാപികളിൽ സന്തോഷിക്കുന്നവൻ വാഴ്ത്തപ്പെട്ടവനാകുന്നു.

2. യാനാൻ ദീർഘദർശി സ്വയമായി മരണം നിശ്ചയിച്ചു. നിനുവായക്കാർ നാൽപതു ദിവസത്തെ നോമ്പും നിശ്ചയിച്ചു. യാനാൻ നിനുവ മറിച്ചിടുന്നതിനെ നോക്കിപ്പാർത്തു. താൻ അവരുടെ കണ്ണുനീർ കണ്ട് കരുണചൊരിയുകയും അവരുടെ അപേക്ഷയെ കൈക്കൊള്ളുകയും ചെയ്തു. ദൈവമേ, നിന്റെ വന്ദനവുകാരോട് നീ ഉത്തരമരുളുകയും നിന്റെ കരുണയാൽ അവരുടെ യാചനകൾക്ക് മറുപടി കൽപ്പിക്കുകയും ചെയ്യണമേ.

3. കർത്താവേ, പരിമള ധൂപത്തെ ഞങ്ങൾ സമർപ്പിച്ചു കൊണ്ട് നിന്റെ ശ്രീഭണ്ഡാരത്തിൽ നിന്ന് കരുണയും ദയയും ഞങ്ങൾ യാചിക്കുന്നു. എന്തെന്നാൽ നീ അനുകമ്പയുള്ളവനും അനുതാപികളിൽ ഇഷ്ടപ്പെടുന്നവനും ആകുന്നുവല്ലോ. ദൈവമായ കർത്താവേ, നീയല്ലാതെ ഞങ്ങൾക്ക് വേറെ ശരണവും ആശ്രയവും ഇല്ല. സങ്കടത്തോടും കണ്ണുനീരോടും സ്നേഹത്തോടും വിശ്വാസത്തോടും കൂടി ഞങ്ങൾ യാചിക്കുന്നു. നല്ലവനേ ഞങ്ങളുടെ ശുശ്രൂഷ കൈക്കൊണ്ട് നിന്റെ കരുണയാൽ ഞങ്ങളുടെ യാചനകൾക്ക് ഉത്തരമരുളണമേ.

മൊറിയോ...

1. കർത്താവേ, നിന്നെ ഞങ്ങൾ നോക്കി വിളിക്കുന്നു. ഞങ്ങളുടെ സഹായത്തിനു വന്ന് ഞങ്ങളുടെ ആത്മാക്കൾ മേൽ കരുണ ചെയ്യണമേ.

2. നിനുവയിലെ ജനത്തെ അനുതാപത്തിലേക്ക് തിരിക്കുവാൻ യാനാൻ ദൈവത്തിൽ നിന്ന് വെളിപ്പാടുണ്ടായി. അതിന്റേ ന്യായത്തിർപ്പ് വിധിച്ചും കൊണ്ട് ദുഷ്ടതകൾ നീക്കിക്കളവാനായിട്ട് മാനസാന്തരം പ്രസംഗിപ്പാൻ തക്കവണ്ണം അവനെ താൻ അയക്കയും ചെയ്തു. 'നിന്റെ ദുഷ്ടതയും അധർമ്മങ്ങളും പെരുകിയിരിക്കുന്നതിനാൽ നിനുവയെ നിനക്കു കഷ്ടം! ഇനിയും നാൽപതു ദിവസത്തിനുള്ളിൽ നീ മൺ കുമ്പാരമായിത്തീരും. നാൽപതു ദിവസത്തിനുള്ളിൽ നിന്റെ ഭംഗിയെല്ലാം വാടിപ്പോകയും നിന്റെ പ്രകാശം മുഴുവനും ഇരുണ്ടു പോകയും ചെയ്യും.'

3. പ്രസംഗക്കാരന്റെ വചനത്തെ ഒട്ടും സംശയിക്കാതെ യാചനയ്ക്കായി അവർ ഒരുമിച്ചു കൂടി. യാനാനെ അവർ ശ്രദ്ധിക്കുകയും അവൻ പറഞ്ഞ സർവ്വവും സ്വീകരിച്ച് ഉറയ്ക്കുകയും ചെയ്തു. കർത്താവിനോട് യാചിപ്പാനായി അവർ ഒരുങ്ങി രാജാവും അധികാരികളും നഗരവാസികളുമെല്ലാം നിനുവയ്ക്കു, മാനസാന്തരം പ്രസംഗിച്ച യാനാനെ പ്രസംഗത്തിങ്കൽ ഇളകി. ജനങ്ങളെല്ലാം പരിഭ്രമിച്ചു.

4. സകലവും കേൾക്കുന്നവനും പ്രാർത്ഥനകൾ കൈക്കൊള്ളുന്നവനുമായ കർത്താവേ ഞങ്ങളുടെ അപേക്ഷ കേട്ട് ഞങ്ങളുടെ ആത്മാക്കൾ മേൽ കരുണ ചെയ്യണമേ.

ഞങ്ങളുടെ കർത്താവായ യേശുമിശിഹാ...